

# విమలకోసం



## శ్రీ వజ్ర ల రామనరసింహం

రఘు పిల్లని చూచుకోవడమూ అయింది; పిల్ల రఘుని చూడడమూ అయింది. పెళ్ళి మాపులు అయిపోయాయి.

అయిదేళ్లవరకూ పెళ్ళి చేసుకోవడం భీష్మించు కున్న రఘు ఆ పెళ్ళిమాపుల కెలా వప్పకున్నాడో తనకే తెలియదు. కాని, తండ్రి అయిన శర్మగారు కొంత బలవంతం చేయకపోలేదని అత డెరుగును.

రఘు ఒక వింతవ్యక్తి. చిన్నతనంనుంచీ అతని మనస్సులో పెళ్ళి, పిల్లని చూచుకోవడం, కట్నాలు, మొదలైనవాటిగురించి ఒక విభిన్నమైన అసహ్యభావాలు అల్లుకొని వుండిపోయాయి. చాలాకాలంనుండి తన తలిదండ్రులు పెళ్ళి చేసుకోమని తనని బలవంతం చేస్తున్నారు. తన కెన్నో సంబంధాలు వచ్చాయి. ఎందరో కట్నాలు ఇస్తామన్నారు. తను మరి అయి దేళ్లవరకూ పెళ్ళిచేసుకోవడం తల్లి ప్రాధేయ పడింది. పిల్లతండ్రి అయిన మూర్తిగారు వత్తిడిచేశారు. తను మానంగా వూరుకొని తన విముఖత తెలియ చేశాడు. వివాహంగురించి తనకి విచిత్రమైన భావాలు సందేహాలు కలుగుతున్నవి. పెళ్ళి అంటే, ఒక పిల్లని ఒక పిల్లవాడి మెడకి కట్టడం, సంసారభారం వారిద్దరి నెత్తినీ పడేడం! అయితే, ఈ కట్నాలు, పుగోహి తులు, లాంఛనాలు, ఇవన్నీ ఏమిటి? ఎందుకు? మిగతా దేశాలలో పెళ్ళిళ్లు ఎట్లా జరుగుతాయి? పెళ్ళి అయాక సంసారాన్ని ఎట్లా పోషించడం? తను పిల్ల లకి పెళ్ళిళ్లు చేయడానికి తలిదండ్రులకీ తొందర, ఆవేశము, పట్టుదల, బలవంతము, ఎందుకో.....

రఘులో వున్న ఈ వింతవింత భావాలన్నీ తను పిల్లని చూసేటప్పటికి మటుమాయమైపోయి కూర్చు న్నవి. తన మనస్సులో ఇన్నాళ్ళయీ వివాహానికి వ్యతిరేకంగా పనిచేస్తున్న మహా శక్తులన్నీ ఒక్క మారు ఓడిపోయా యనిపించింది... పెళ్ళికూతురు పేరు విమల... రఘుకి ఎదురుగా, చాపవీధ విమలని కూచో

పెట్టేరు. విమల 15 ఏళ్ళ పిల్ల. కాఫీ కలరు కైట పరి కిణీ, సన్నని సిల్కు జాకెట్టు తొడుక్కుంది. తమర రేకుల్లా వున్న ఆమె కళ్లకి కాటుక పెట్టుకుంది. రఘు ఆమెవైపు చూశాడు. ఆమె కొద్దిగా తల వంచుకొని కూచుంది. ఆమె తండ్రి అయిన మూర్తిగారు కూతు రుతో అన్నారు:

“అమ్మా! విమలా! కొంచెం తల ఎత్తమ్మా” బెదురుతూవున్న రేళ్ళలా, ఆమె కళ్లు ఇటూ అటూ తిరిగినవి. సన్నని పెదిమలు రెండూ కొంచెం చలిం చాయి. ఆమె నునుచెక్కులు లేగులాబీ ఛాయలను దిద్దుకొన్నవి... ఆమె కళ్ళలో ఒక వింతకాంతి వెలిగింది...

రఘు ముగ్ధుడయ్యాడు... కనీసం అట్లా అనుకు న్నాడు. ఎదో మధురమైన వింతవస్తువని, తను ఎన్నడూ ఎరుగనిదానిని, అకస్మాత్తుగా కనుక్కొని ఆశ్చర్యపడుతూన్నట్లు విమల వేపు చూశాడు. గదిలో, తనచుట్టూ ఎవగున్నదీ అతనికి కనిపించలేదు. ఆ గది వెల్తురులో, కోలని, కోమలమైనముఖాన్ని కొద్దిగా ఎత్తి తనకు చూపిస్తూ, సిగ్గుతో ముడుచుకుపోయిన కలవవూపులావున్న విమలని మాత్రమే చూశాడు. ఆకాశంలో మెరుపుమెరిసి, మాయమనకుండా వుండి పోతే, దిగ్భ్రమించేదే మానవుడివలె, రఘు ఆమె వేపు చూస్తున్నాడు. విమలది సామాన్యమైన అందము. ముఖంలో ఒక కాంతివుంది. ఆమె పెద్దకళ్ళలో చంటిపిల్లల అమాయకత్వం, లోతులు తెలియని భావ సంపద వున్నవి. ఆమె సన్నటి, పొడుగాటి విగ్రహం గాలిలో వూగులాడే తామరతూడులా వుంది.

ఆమె పూర్వశికాదు, అనుకున్నాడు రఘు. తెనుగు సినితార లెవరూ, అతనికి జ్ఞాపకం రాలేదు. ప్రపంచంలో చాలామంది స్త్రీలు వున్నా రని రఘుకి తెలుసు— అందమైనవారు, కురూపులు, ఘోషనల్లతో తీవిగా నడిచేవారు, సీతాకోక చిలుకల్లా

చీరలు సింగారించుకొని వీధంటపోయే కాలేజీ పడతులు—ఇంకా ఎందరో! కాని, వారందరిలోను లేని ఒక ప్రత్యేకత విమలలో వుదసుకున్నాడు. వారందరికీ దూరంగా, ఓ ప్రత్యేకస్థానంలో విమల ఆతనికి గోచరించింది. విమలలోవున్న ఏదో తెలియని ఒక గొప్ప ఆకర్షణశక్తివచ్చి తనను, తన భావాలను ఓడించి వశపరుచుకొంటున్నాడనుకొన్నాడు రఘు.

విమలకు పాటవచ్చును. ఆమెను వీణమీద పాడమన్నారు. విమల వీణవాయిస్తూ, సన్నని మధురమైన గొంతుతో “రామ నీ సమానమెవరురా” పాడింది. వీణా తంత్రులమీద ఆమె లేతవేళ్లు కదలుతూ సృష్టించిన నినాదాలు గది అంతటా ప్రతిధ్వనించాయి. ఆమె మధురమైన కంఠస్వరం అందరినీ మంత్రముగ్ధులను చేసింది—పాట వినడానికి వచ్చిన పొరుగింటి బామ్మగారినోరు అమాంతంగా తెరుచుకపోయింది. రఘు హృదయంలో వేయి బ్యాండు మేళాలు మ్రోగినవి. ఒక చక్కనిపాటలో తనను వశపరుచుకొనే శక్తి ఇంతలా వుంటుందని రఘు ఎన్నడూ అనుకోలేదు... విమల రఘువైపు ఒక్కమారు చూసింది. వారిద్దరి కళ్లూ ఒక్క నిమిషమాత్రం కలుసుకొని వుండిపోయినవి...పాట పూర్తయింది. విమల లేచి ఇంట్లోకి వెళ్లిపోతూ రఘువేపు మరోమారుచూసి, గిరుక్కున తిరిగిపోయింది. ఆమె పిరుదులమీద జపనాట్యంచేసింది. ఏదో దివ్యమైన కాంతి ఒకటి ఆ గదిలోంచి కదలి వెళ్లిపోయినట్లయింది రఘుకి.

—రఘు, విమల, ఒకరినొకరు చూచుకోవడం అయింది; పెళ్లిచూపులు అయిపోయినవి—విమల, మూర్తిగారు, వెళ్లిపోయారు.

“ఏంరా నాయనా? ఏమంటావు” అని శర్మ గారు కొడుకుని అడిగారు.

“నాకు...నాకు ఏమీ అభ్యంతరం లేదు నాన్నా” అన్నాడు రఘు, సిగ్గుపడుతూ.

శర్మ గారు ఆశ్చర్యపోయారు. పెళ్లిచేసుకోవని ఇంకా ఏం తంటాలు పెడతాడో అనుకుంటూవుంటే రఘు నెమ్మదిగా, తనకే అభ్యంతరమూ లేదనడం, ఆయనకి అపరిమితాశ్చర్యాన్ని కలుగజేసింది.

పూర్తిగా తన సందేహ నివృత్తిచేసుకోడానికి శర్మ గారు మళ్లీ కొడుకుని అడిగారు:

“అంటే...నీ వుద్దేశం అదేనా, నాయనా? నీకు పిల్లనచ్చిందన్నమాటేకదా? కట్నాలగురించి, ముహూర్తం గురించి, ఇంక వారికి రాయవచ్చు నన్ను మాటేనా?”

రఘుని ఒక్కమారు నునుసిగ్గు ఆవరించింది: “బోను...అలాగే నాన్నా” అన్నాడు, రఘు, తడబడుతూన్న మాటలలో.

వారంరోజులు గడిచాయి.

కట్నాల విషయంలో శర్మగారికి, మూర్తిగారికి భేదాభిప్రాయాలు వచ్చాయి. శర్మగారు రెండువేలకట్నం అడిగారు. మూర్తిగారు అయిదు వందలమాత్రమే ఇవ్వగలనని, తమ బీదస్థితిని తెలియజేశారు. ఇంత తక్కువ మొత్తం ఇస్తారన్నందుకు శర్మగారు, భార్య, ఎగిరిపడ్డారు.

వెంటనే ఈ సంబంధం వదిలి, తమ కొడుక్కి మరొక సంబంధంకోసం వెతక నిశ్చయించుకున్నారు.

రఘు ఆశ్చర్యపోయాడు! ఇదంతా ఆతనికి మహా విచిత్రంగా కన్పట్టింది. ప్రపంచమంటే అసహ్యం వేసినట్లయింది. ఈ పెళ్లిచూపులకి తనెందుకు అంగీకరించాడు? “కట్నం పుచ్చుకోవటానికి అవసరం ఏమిటి నాన్నా?” అని తండ్రిని అడగాలనుకున్నాడు. కాని, ఎట్లా అడగడం? తన తండ్రి కెప్పడూ ఎదురుప్రశ్న వేసి ఎరుగడు. చిన్నతనంనంచీ తండ్రి అంటే ఆతనికి మహా భయభక్తులు వున్నవి... మొత్తానికి ఏమీ అడగలేక పోయాడు. ...ఒకరోజున తల్లితోమాత్రం ఈ విషయమై అన్నాడు:

“అమ్మా! వారు అంతకట్నం ఇవ్వలేనప్పుడు మనం పీడించడం ఎందుకమ్మా” అని.

“అయిదువందలకి మనం ఏమంత కనికష్టం అయిపోయాంరా? పోతేపోనీ—చాలాదూరపు సంబంధంకూడాను. వాళ్ళ ముక్కు మొగమూ మన మెరుగనే ఎరుగము” అంది తల్లి.

రోజులు గడిచిపోతున్నవి...

రఘు ఓనాడు పొర్కులో కూచుని, చుట్టూ వున్న పూలమొక్కల్ని చూస్తున్నాడు. మల్లె,

గులాబీ, పారిజాతం, వాసనలు చెదజల్లుతున్నవి. రఘుకి ఎన్నడూ పార్కు ఇంత అందంగా కన్పించలేదు... అతని మనస్సులో, ఈనాడు, విచిత్రమైన భావాలు దొర్లుతున్నవి. పార్కు ఇవాళ ఎందుకింత, అందంగా కనిపిస్తున్నది? అనుకున్నాడు రఘు. సౌందర్యం అనేదేమిటి? సౌందర్యాన్ని రఘు అనేక రూపాల్లో — అనగా, ప్రకృతిలో, మానవులలో, గుణాలలో, ఇంకా అనేక వస్తువుల్లో — చూశాడు, అందరూ చూచినట్లే... ఆ విషయంగురించి అతడెప్పుడూ ఇంక తీవ్రంగా ఆలోచించలేదు... ఇవాళ అతని మనస్సు పరిపరివిధాల పోతూవున్నది. సౌందర్యంలో ఆకర్షణశక్తి ఎందుకుండాలి? సౌందర్యానికి విలువ ఏమిటి? ప్రపంచంలో, వస్తువుల మంచి చెడ్డలను కేవలం సౌందర్యంమీదనే ఆధారపడి నిర్ణయించ వచ్చునా... ఏమో... ఏమో...

పార్కు రేడియోలో ఎవరో “రామనీశమాన మెవరురా” పాడుతున్నారు. రఘుకి అప్రయత్నంగా విమల కంఠస్వరం జ్ఞాపకం వచ్చింది. అతని కళ్ళ ఎదుట ఆమె వీణమీద పాడుతున్నట్లయింది. ఆమె ముగ్ధత్వము, అమాయకత్వము, సిగ్గు, అతడిని ముగ్ధుని చేశాయి — పాట ఆగిపోయింది... విమల అతని వేపు క్రీగంటదూసి ఇంట్లోకి వెళ్ళిపోతూవుంది... ఆమె పిరుదులమీద జడ నాట్యం చేసింది... ఏదో గొప్ప కాంతి తన కళ్ళెదుటనించి కదలి వెళ్ళిపోతూన్నట్లయింది... రఘు త్రుళ్ళిపడ్డాడు... చుట్టూ చూశాడు... పూలమొక్కలు, బెంచీలు, మనుష్యులు, ప్రపంచం... రఘు గిరుక్కున తిరిగి ఇంటికి పోయాడు.

రాత్రి, రఘు భోజనం చేస్తూ వుండగా, తల్లి అంది: “గుంటూరులో ఎవరో పిల్లని యిస్తామన్నారూ నాయనా! పిల్లని చూపించడానికి రమ్మనమని రాయమన్నావా?”

“వాళ్లు 2 వేల రూపాయలు కట్టం యియ గలరో లేదో కనుక్కుని మరీ రమ్మంటే మంచిదేమో నమ్మా” అన్నాడు రఘు.

“ఆ వూసెందుకురా నాయనా? పిల్ల నచ్చుతే, ఆ తర్వాత కట్టంవూసు అడగొచ్చు”

“పిల్ల నచ్చుతే, తక్కువ కట్టానికి వప్పుకుంటావా అమ్మా?”

“కట్టంవూసు నీ కెందుకు? ఆ విషయం పెద్దలు, పెద్దలూ కలిసి ఆలోచించుకుంటారు”

“అమ్మా! నేను కట్టాలు పుచ్చుకోవద్దని చెప్పే సంఘ సంస్కర్తని కాను. వా రివ్వగల్గినంత కట్టం పుచ్చుకోవచ్చు. ఎక్కువ ఇమ్మని బలవంతం చేయడం మెందుకు? అదీకాక, నేనింత త్వరలో పెళ్లి చేసుకో నంటూవుంటే, న న్నెందుకు నిర్బంధిస్తారో నా కర్థంకాకుండా వుండమ్మా. ఇంత వేగిరం చేసుకోవాలని నాకు లేదు. ఏదో, ఈ వుద్యోగప్రయత్నం అయేవరకూ ఆగరాదూ?”

“వుద్యోగం కోసం పెళ్లి ఆపడం ఏమిటా నాయనా”

రఘు కొంచెంసే పాలోచించి అన్నాడు:

“అమ్మా! మీ యిష్టమయిం దేదో చెయ్యండి. అన్నట్లు, నేను రేపు విశాఖపట్నం వెళ్లా లనుకుంటున్నాను. హార్బరులో ఏదో కాళ్ళీలు వున్నాయట... కొద్దిరోజులుండి వచ్చేస్తాను.”

“సరే నాయనా! ఈ పెళ్లివిషయం ఏమీ తేలకుండా వుంది.....”

రఘు మర్నాడు విశాఖపట్నం వెళ్లేడు. ఒక చిన్నగది అద్దెకు తీసుకున్నాడు. హోటలులో భోజనం మొదలుపెట్టేడు.

మొదటి రెండురోజులు రఘు వుద్యోగ ప్రయత్న మేమీ చేయలేదు..... ఏమీ తోచనివాడిలా, వూరల్లా తిరిగేడు. బీచి పి కార్లు పోయాడు. ఒక్కొక్క మారు బీచిలో రాత్రి 10 గంటలవరకు, ఆ చల్లని తుసారవాయువుల మధ్య కూచుని, తన భావిజీవితాన్ని గురించి ఆలోచించుకొనేవాడు... భోజనం, నిద్ర, కంటే, ఈ ఆలోచనలే అతని కెక్కువ ముఖ్యంగా కనిపిస్తున్న వీ మధ్య! తను కేవలం ఆలోచనల్లోనూ, భావనాలోకాశాల్లోనూ ఎక్కువగా విహరించే మనిషని రఘుకి తెలుసు...

ఓనాడు — సాయంత్రం 5-30 అయింది. రఘు బీచిలో పచ్చార్లు చేస్తున్నాడు. బీచికి ఎందరో స్త్రీలు, పురుషులు, పిల్లలు, వచ్చారు... సాయంత్ర మయేసరికి విశాఖపట్నంల్లా ఈ బీచివొడ్డునే వుంటుందా అనిపిస్తున్నది... రేడియో సంగీతం వినిపిస్తున్నది... రఘుకి ఏమీ తోచక, నినీమాహాలువై పు

నడిచేడు... మొదటి ఆట కింకా కొంచం టైమువుంది. రఘు టికక్కుట్టు కొనుక్కుని, వైని పచార్లు చేస్తున్నాడు.

కొంచందూరంలో, ఆడవాళ్ళ గేటువద్ద ఒక 15 ఏళ్ళ అమ్మాయి నించునివుంది. ఆమెపక్కనే ఏడేనిమిదేళ్ళ పిల్లవుంది. పచారు చేస్తున్న రఘు అప్రయత్నంగా ఆగిపోయాడు... రఘు పరిసభమైన అంతరాత్మకలవాడు; నీతిమంతుడు; ఆతడే స్త్రీనీ చెడుభావంతో ఇంతవరకూ చూడలేదు. స్త్రీలు వుండే స్థలంవేపు అతడెప్పుడూ తిరిగిచూడడు...

కాని, రఘు ఈనాడు తను ఎన్నడూ చేయని పనిచేశాడు—నిలబడిపోయి, ఆడవాళ్ళ గేటువద్ద నున్న ఆ అమ్మాయివైపు చూస్తున్నాడు! ఆమె వెను తిరిగివుంది... ఆమె పొడుగాటి జడకు కట్టిన రిబ్బను ఆమె పిరుదలమీద మెల్లిగా వూగుతూ, నాట్యం చేస్తున్నది... ఆమె పక్కకి తిరిగింది. రఘు ఆమె ముఖాన్ని చూశాడు; ఒక్క నిమిషంపాటు ఆశ్చర్య పోయాడు—ఆమె ముమ్మూర్తులా విమలవలె వున్నది! ఆమె విమలేనా? ఆమె ఎవరు?? ఆమె విమలేనా???

—రఘు తను ఎన్నడూ చేయని వింతపని చేస్తున్నాననుకున్నాడు. అట్లానించుని ఆమెవేపే—ఆమె విమలఅయితే మట్టుకు?—ఎందుకు చూస్తున్నాడో, ఎందుకు చూడాలనిపించిందో, అలా ఒక స్త్రీవైపు చూడడం మంచిదో కాదో... ఏమీ అతనికి అర్థం కాలేదు. కాని, అట్లాగే చూస్తున్నాడింకా—సినీమా హాల్లో మొదటిగంట వినిపించింది. ఆమె టికక్కుట్లు తీసి, హాలువేపు నడిచింది, తన పక్కనున్న పిల్లతోసహా... రఘు కదలలేదు. అలాగే చూస్తున్నాడు... ఆమె హంసగమనంతో వెనుతిరిగి నడిచుపోతున్నది. బుసలుకొడుతూన్న నల్లతాచు వలె ఆమె జడ మహావేగంతో కదిలింది. ఆమె లోనికిపోయింది... మరి కనిపించలేదు... ఏదో గొప్ప కాంతి తన కళ్ళవదుటనించి మాయమైపోయి నట్టయింది రఘుకి... ఒక్కమారుగా రఘుకి తెలివి వచ్చింది—ఇంతసేలా తినేంపని చేశాడు! ఛీ! ఛీ! ఆమె విమల అయితేమాత్రం తినెందుకట్లా చూశాడు? అలా చూడాని కవసరం ఏమిటి? ఆమెవరు, తినెవరు?—అనుకున్నాడు రఘు. అందరూ హాల్లోకి యారు. ప్రదేశమంతా నిర్జనంగా వుంది... రఘు

మాత్రం, ఒక్కడూ, అలా నిల్చుండిపోయాడు... కొంతసేపయాక, ఇటూ, అటూ, పచారుచేశాడు. ఆ తర్వాత, తన చేతిలోని టికక్కుట్టును రెండు ముక్కలుగా చింపివేసి, ఇంటివైపు దారితీశాడు.

మర్నాడు వుదయం, రఘు హార్బరుకి వెళ్లేడు. పోర్టు సూపరింటెండెంటుగారి దర్శనంకాలేదు... "పోనీ! రేపు మళ్ళీ వచ్చిచూస్తాను!" అనుకున్నాడు. ఒంటిగంటవరకు ఎండలో వూరంతా తిరిగి, భోంచేసి, తనగది చేరుకున్నాడు. ఎండదెబ్బ బాగా కనిపించింది. తలనొప్పి ప్రారంభించింది... దానికితోడు, మధ్యాహ్నం శివశంకర విలాసులో బాగా టిఫిను తిన్నాడు. తత్ఫలితంగా, సాయంత్రానికి చిన్న జ్వరం తిగిలింది. రఘు రాత్రి హోటలుకి వెళ్ళలేదు; నీరసంగా పడుకున్నాడు... మర్నాటి వుదయానికి జ్వరం బాగా హెచ్చిపోయింది. మంచంమించి కదలలేకపోయాడు. రోజల్లా కాఫీ అయినా తాగలేదు... సాయంకాలం చిన్ననిద్ర పడుతూవుండగా, గదిద్వారంవద్ద ఎవరో పిల్చినట్లయింది—రఘు కళ్లు తెరిచి చూశాడు... ద్వారంలో ఎవరో ముసలాయన నిల్చున్నారు.

"ఏం నాయనా! నిన్నటినుంచీ నువ్వు పడుకున్నట్లే వుండే? జ్వరంగా వుందా? పాపం! ఒక్కడివే వున్నావా ఏమిటి? అన్నారు.

"ఔనండీ తాతగారూ! కొంచం జ్వరం వచ్చింది. రేపటికి తగ్గిపోతుందిలండి"

"మేము ఈ పక్కవాటాలోకి మొన్ననే దిగేమునాయనా! అన్నట్లు—కొంచం కాఫీ తాగుతావా? ఇంట్లో చెప్పేనులే, నీకు కాఫీపంపమని... మొహమాటపడకు... పాపం, చాలా నీరసంగా కనిపిస్తున్నావు! సరే—నేను హాస్పిటలుకి వెళ్ళాలి... వస్తాను..."

"అయ్యో! మీకి శ్రమ ఎందుకు తాతగారూ?"

"కాఫీ నీళ్ళకి శ్రమ ఏమిటి నాయనా! పాపం, చిన్నవాడివి; కష్టపడుతున్నావు" రఘు దీనికి జవాబు చెప్పకముందే తాతగారు వెళ్ళిపోయారు... రఘు సిగ్గుపడిపోయాడు... తను ఎందుకింత అసహాయస్థితిలో వున్నాడు? ఇప్పుడు తనను చూచేదిక్కెవరు? తలిదండ్రులకి వ్రాసి, వారినిక్కడకు రప్పించడం తనకిష్టంలేదు. వుత్తికుత్తినే తను

కష్టపడి పోతున్నాడు. తనకు తానే జాలిపడు తున్నాడు—

ద్వారంవద్ద గాజులఘల్ఘలారవమూ, మల్లె పూవుల పరిమళమూ, ఒకేమారు వచ్చాయి. చేతిలో వెండిగిన్నె పట్టుకొని ఎవరో అమ్మాయి వచ్చింది... రఘు ఒక్కనిముషంపాటు నివ్వెరపోయి ఆమెవైపు చూశాడు. తను ఆనాటి సాయంత్రం సినీమాహాలు వద్ద చూచిన అమ్మాయే! ఆమె ముమ్మూర్తులా విమల వలె వుంది... ఆమె విమలేనా?—ఆమె విమలే అని గ్రహించడానికి అతనికట్టేసేపు పట్టలేదు... కాని, విమల ఇక్కడికి ఎలా వచ్చింది... ఇది కలా, నిజమా? అనే విషయాన్ని రఘు నిర్ణయించలేక పోయాడు. ఆమె వెండిగిన్నెను మంచంపక్కనే వుంచి, గిరుక్కున తిరిగి, మహావేగంతో వెళ్లిపోయింది... బ్రహ్మాండమైన పెనుగాలిలో ఎగిరిపోయే పుష్పంలాగ ఆమె వెడలిపోయింది... మహాక్రోధంలో వున్న త్రాచుపామువలె ఆమెజడ, విడికి ఎగిరిపడి ఆమె నితంబములను ముద్దుకొంది... ఆమె గాజులు సంగీతాన్ని పాడేయి.

—రఘుని ఆవరించుకొనివున్న ఆశ్చర్యం ఇంకా అతన్ని వదలలేదు... తను ఎక్కడ వున్నాడు? ... ఎందుకు వున్నాడు? ... విమల అక్కడికెలా వచ్చింది? ఇది స్వప్నమా, యధార్థమా? ఆమె విమలేనా? ఆమె విమలే అన్న విషయంలో అతని కెటువంటి సందేహమూ లేదు... తన కళ్ళని తాను నమ్ముగలడు... ఔను! ఆమె విమలే... ఆ కాటుకకండ్లు, ఆ లేతమోము, సిగ్గుదొంతరలచే కంపువారిన ఆనును చెక్కులు, నాట్యంచేస్తూన్న ఆజడ... ఆమె విమలే, ఆమె విమలే.....

వెండిగిన్నెలోని కాఫీ ఆవిరులను వదుల్తున్నది... రఘు గిన్నె అందుకొని, కాఫీ తాగేశాడు. “ఏ—మండోయ్!...”

ద్వారంవద్ద చిన్న పిల్లనించునివుంది. సినీమా హాలువద్ద ఆనాడు తను చూసిన అమ్మాయే అని రఘు గ్రహించాడు.

“ఏమమ్మా!”

“కాఫీలో పంచదార వేయటం... మా అక్కయ్య మరిచిపోయిందిటండీ... నురంజీ... పూ...”

“ఫర్వాలేదు... బాగానేవుంది... తాగేశానులే” పిల్ల పకపకా నవ్వింది...

పక్కగదిలోంచి “చిట్టి” అని కేక వినిపించింది—అది విమలకంఠం.

పిల్ల వెండిగిన్నె తీసుకుని, తుర్రున పారిపోయింది.

—రఘు మెదడులో వేయివేల ఆలోచనలు పరుగెత్తినాయి... ఆ ఆలోచనలకి అంతం లేదు. ఏమేమో ఆలోచిస్తున్నాడు... ఏమీ ఆలోచించలేదు... ఏవేవో భావాలు అతడి మెదడుకి అందకుండా పారిపోతున్నవి... తా నేమిటి ఆలోచిస్తున్నాడో తనకే తెలియదు... బ్రహ్మాండమైన కెరటాల వలె, ఒక్కొక్క విషయమే అతని దృష్టిలో గోచరించి మాయమైపోతున్నది. తన జీవితం, తన వుద్యోగం, తన వూరు, తలిదండ్రులు, విశాఖ పట్నం, బీచిలు, సినీమాలు, విమల! అన్నీ తెరమీద బొమ్మలవలె దొర్లిపోతూవున్నవి... తనెన్నడూ ఇంతలా ఆలోచించలేదు; తన మెదడు ఎప్పుడూ ఇంతలా అలిసిపోలేదు.

నాడు, పెళ్లి చూపులలో విమలని చూసినది మొదలు తన మనస్సు పరిపరివిధాల పోతున్నది... నాటినుంచి తన మనస్సులో అనేక జగద్రహస్య సిద్ధాంతాలను గురించి చెర్చించుకుంటూన్నాడు... పెళ్లి అంటే ఏమిటి? హిందూ ధర్మశాస్త్ర ప్రకారం పెళ్లి ఒక మహాపవిత్రమైన కార్యం... దేవతల, దేవుళ్ల, సాక్ష్యాలలో, అగ్నిమీద ప్రమాణాలలో, పురోహితుల పవిత్ర మంత్రోచ్ఛారణాధ్వనులమధ్య, హిందూ వివాహానికి ఒక దైవత్వం ఏర్పరిచారు... ప్రపంచంలో మరే జాతి వివాహాలు ఇంత మహా తత్వం గంతో జరగవని తను విన్నాడు... అయితే, ఈ కట్నాల విధానం ఎవరు, ఎందుకు కనిపెట్టారు? దాని భావం ఏమిటి?—ఇదేమిటి, తను మరి 5 ఏళ్ల వరకూ పెళ్లి చేసుకోసని నిర్ణయించుకున్నాడు; తనకీ అనవసరపు ఆలోచనలన్నీ ఎందుకు?? అనుకున్నాడు రఘు. తను ఎందుకిలా మనస్సు పాడుచేసుకుంటున్నాడు? విమలని చూసేసరికి, తన హృదయ తంతులన్నీ ఒక్క మారు మీటినట్లయి, తన మనస్సులో వున్న కెరటాలవలె ఏవేవో భావాలు చెలరేగుతున్నవి. తన

మనస్సు అంత నీరసమైనదా? అయ్యో! ఆనాడు తను ఆపెళ్ళిచూపులకి ఎందుకు వచ్చాడు!

మర్నాడు వుదయమే, విమల గ్లాసుతో జావ తెచ్చింది. రఘు గ్లాసు అందుకున్నాడు. విమల తల వంచుకుని నిల్చింది.....ఆమె స్నానం చేసి, పరిశుభ్రంగా కడిగిన ముత్యంవలె వున్నది. ఆమె జడ వెసుకోలేదు. జుత్తును కెరటాలవలె విరియబోసుకుంది.

రఘు తన భావాలను సరిచేసుకుని, మెల్లిగా అన్నాడు:

“నీ కెందుకమ్మా, ఈ శ్రమ అంతాను?”

విమల తలవంచుకునే, మెల్లిగా, “వు... వుహూ!” అంది.

“ఆ తాతగారు నీకే మవుతారు?”

“మా తాతగారికి అన్నగారు”

“మీరు మొన్ననే ఈవూరు వచ్చినట్లుంది?”

“వు! మా బామ్మని హాస్పిటలులో చేర్చడానికి వచ్చేము.”

“చిట్టి మీ చెల్లెలా?”

“వు!...ఎక్కడికో వెళ్ళింది...”

“పాపం! నాగురించి తాతగారు ఎంతో జాలి పడ్డారు.”

విమల మాట్లాడలేదు.

రఘు జావకొగడం పూర్తిచేశాడు. “వుండమ్మా! గ్లాసు కడిగేసి యిస్తాను.”

“వు...వుహూ! అక్కరేదు...ఇచ్చింది” అంది విమల సిగ్గుతో.

“సరేలే, తీసుకో! వుత్తినే మొహమాటానికి అన్నాను. లేకపోతే, నే నిప్పుడు నిజంగా లేచి కడగగలనా ఏమిటి?”

విమలకి నవ్వువచ్చింది... నవ్వింది కూడా. కాని, ఆమెనవ్వు పైకి వినిపించలేదు. ఆమె బుగ్గలలో చిన్నలా తలు పడ్డాయి...ఆమె కళ్లు నవ్వి నాయి...

విమల వెళ్ళిపోయాక, రఘు సిగ్గుతో, అవమానంతో, క్రుంగిపోయాడు. ఇంతదయ చూపిస్తున్న వీరినేనా, ఈ అమ్మాయినేనా, తన తండ్రి కట్నం చాలలేదని నిరాకరించాడు?? తను ఏ మొహంతో వీరి నేవలను అంగీకరిస్తున్నాడు? పాపం, ఆ తాతగారి కింకా తనవరో తెలియదు!.....

మర్నాటికి రఘు లేరుకున్నాడు... రెండో నాటికి పూర్తిగా లేచి తిరగగలిగాడు. తన వుద్యోగ ప్రయత్నాలు సాగుతున్నవని తండ్రిగారికి వుత్తరం రాసేడు.

విమల యిప్పుడు తరుచుగా కనిపిస్తున్నది. తాతగారు అప్పటా అప్పటా, రఘుతో మాటా మంతి ఆడుతున్నారు... కాని, ఆయన సాధారణంగా హాస్పిటలులో బామ్మగారివద్దనే వుంటూవుంటారు.. ఇంట్లో వంటపని విమల చూసుకుంటుంది. అల్లరి పనులన్నిటినీ చిట్టి నిర్వహిస్తుంది.

రెండురోజులు గడిచాయి. రాత్రి 9 అయింది. రఘు చదువుంటున్నాడు. ఇంతలో తాతగారువచ్చి ద్వారంవద్ద నించుని “అబ్బాయి! అని పిలిచారు.

“రండి తాతగారు” అని రఘు లేచాడు.

“నాయనా! నువ్వు ఒక పనిచెయ్యాలి. నా కోసం, శ్రమ అనుకోకుండావుంటే!”

“ఏమిటి చెప్పండి, శ్రమవీమీ ఉండదు”

“హాస్పిటలులో ముసిలి ఆవిడకి ఆపరేషను జరిగింది పొద్దుట. ఇప్పుడు కొంచెం చికాకుగా వుందని కబురువచ్చింది. నేను వెంటనే వెళ్లాలి... అయితే, ఇంతకీ, మా మనవరా శిష్యురూ మొదటి ఆట సినీమాకు వెళ్ళేరు. సినీమా అయిపోగానే నేనువచ్చి వాళ్ళని యింటికి తీసుకువస్తానని చెప్పేను. వాళ్లు నాకోసం చూస్తూవుంటారు. నువ్వు వెళ్ళి వాళ్ళిద్దరినీ ఇంటికి తీసురానాయనా! వాళ్ళ నెరుగుదువు కదూ?”

“అట్లాగేరండి తాతగారు!”

“నాయనా! నీమేలు మరిచిపోను...అన్నట్లు లక్ష్మీటాకీసు సుమా” అంటూ తాతగారు రివ్వున వెళ్ళిపోయారు.

రఘు గదికి తాళం వేసి, సినీమాహాలువైపు నడచాడు. అప్పటికి మొదటిఆట అయిపోయింది. జనం అందరూ వెళ్ళిపోయారు. విమల, చిట్టి, రోడ్డు పక్కని ఓమూల నించుని నిరీక్షిస్తున్నారు. రఘు వారివద్దకువెళ్లి, చిట్టితో అన్నాడు.

“చిట్టి! మీ తాతగారు హాస్పిటలుకి వెళ్ళేరు. మీ యిద్దరినీ ఇంటి తీసుకు రమ్మని నాతో చెప్పేరు. రామ్మా పోదాం.”

విమల తలవంచుకొని మెల్లిగా అంది:

“బామ్మకి మరేం చికాకుచేయలేదుకదా?”

“మరేం భయపడనవసరంలేదు. కొంచెం చికా గ్గానే వుందని తెలిసింది” అన్నాడు రఘు.

రివ్యమని చల్లటిగాలి వీచింది. ఆకాశం మేఘా వృతమైపోయింది. రెండు అడుగులు వేశాలో లేదో, టపటపమని చినుకులు ప్రారంభించి, పెద్దవర్షంగా పడింది. పక్కనేవున్న జట్కాబండిని పిలిచి, రఘు “వీ రిద్దరూ వేగిరం బండిలో కూచోండి” అన్నాడు. విమల, చిట్టి, బండి ఎక్కేరు. వర్షం ఇంకా హెచ్చయింది. రఘు బండి వెనకాలే తడుస్తూ, నడచివస్తున్నాడు.

“చిట్టి! ఆయన తడిసిపోతున్నారు. బండిలో కూచోమని చెప్పవే” అంది విమల.

“మరేం ఘరవాలేదులే అమ్మయ్యా! ఇంటికి ఇంక రెండు నిమిషాల్లో వెళ్ళేపోతాం” అన్నాడు రఘు, ఇంకా తడుస్తూ. ఈమారు విమల సూటిగా చెప్పవలసి వచ్చింది:

“అయ్యయ్యో! బండిలోకి వచ్చింది. తడసి పోతున్నారు. లేకపోతే, మే మిద్దరమూ కూడా నడుస్తాము...”

విమల కంఠస్వరంలో అభిమానంతో కూడిన ఆజ్ఞ వుంది. రఘు బండి ఎక్కి, కొసని కూచున్నాడు.

మర్నాడు వుదయం, బామ్మగారికి కులాసాగా వున్నట్లు తాతగారు చెప్పేరు. సాయంత్రం రఘు తాతగారితో కలిసి హాస్పిటలుకి వెళ్లి బామ్మగారిని చూసివచ్చాడు.

రెండు రోజులు గడిచేయి. ఓనాటి వుదయం రఘు హాటలుకి వెళ్లబోయే సమయంలో చిట్టి వచ్చి, “ఏమండీ! తెలుగు పుస్తకాలు ఏవేనా వుంటే ఇయ్యరూ? మా అక్క చదువుకుంటుందిట” అంది.

రఘు చిట్టి బుగ్గలు రెండూ మెల్లిగా గిల్లి, “నువ్వు చాలా అల్లరి పిల్లవని మీతాతగారు చెప్పేరు” అన్నాడు నవ్వుతూ.

“ఛీ! నువ్వే అల్లరి పిల్లాడివి” అంది చిట్టి.

“చిట్టి! ఏమిటా నెగవ మాటలూ నవ్వును? చెబ్బలు కావాలా ఏమిటి?” అని పక్క గదిలోంచి విమల కంఠం వినిపించింది.

రఘు తన సంచీలోంచి, “ధర్మచక్రం” తీసి చిట్టి కిచ్చి, “ఇందమ్మా” అన్నాడు. చిట్టి బుంగ మూతి పెట్టి వెళ్లిపోయింది, పుస్తకం తీసుకొని!

ఆనాడు సాయంత్రం, రఘు గదికి తాళంవేసి, పార్కుకి వెళ్లబోతూ వుండగా, చిట్టి వరండాలోకి వచ్చింది:

“ఏమండీ! ఈ పదిరూపాయల నోటు మీరిచ్చిన పుస్తకంలో వుందని మా అక్క చెప్పింది. మీకు ఇచ్చి మన్నది” అంది ఓ నోటు అందిస్తూ.

“ఔను సుమా! పోయిందకుకున్నాను! ఇప్పుడు జ్ఞాపకం వచ్చింది, పుస్తకంలో వుంచానని!” అన్నాడు రఘు.

“నోట్లు పుస్తకాలలో దాచడం ఏమీ మంచి పని కాదు—అంత అజాగ్రత్తగా వుంటే డబ్బు నిలవదని చెప్పే చిట్టి” అని విమలగొంతుక వినిపించింది. రఘు పక్కకి తిరిగిచూశాడు. పక్క గదిలో కిటికీవద్ద తలవంచుకొని విమల నించుని వుంది...

రఘు బీచిలో, ఇసుకమీద కూచుని, రేడియో సంగీతం వింటున్నాడు. సముద్రముమీంచి చల్లని గాలి వీస్తున్నది. బీచంతా మనుషులతో కలకల లాడుతూ వుంది. “ఈ మహాసముద్రం ఎందుకు ఎప్పుడూ వోరు వెళ్తుతూ వుంటుంది?” అనుకున్నాడు రఘు. ఆతర్వాత, మళ్ళీ “ఈ ప్రపంచ మంతా కేవలం ఆనందంకోసమే సృష్టింపబడ్డదా?” అనుకున్నాడు! అట్లా ఆలోచించుకుంటూనే, రాత్రి 9 వరకూ బీచిలో కూచుని, ఆ తర్వాతలేచి, హోటలుకి వెళ్ళేడు.....

ఓనాడు రఘు పార్కునించి లావుగా గులాబీ పువ్వులు కోసుకొనివచ్చాడు. చీడీమెల్లు ఎక్కుతూ వుండగా, చిట్టి కనిపించింది:

- “ఏమండోయ్! ఏమిటా పొట్లాం?”
- “ఏమిటో నువ్వే చెప్పకోవాలి!”
- “మితాయిలు—కాదు, పకోడీలు!”
- “అంతకంటే మాంభివి”
- “వూఁ! మరిగంటే...జిలాబీలు...”
- “ఎప్పుడూ తిండిధ్యానమేనా!—ఇవిగులాబీ—”

మాట పూర్తిచేయకముందే, చిట్టి పువ్వుల పొట్లాన్ని లాక్కొని ఇంట్లోకి పరుగుతీసింది...

ఆవేళ చీకటి పడుతూవుండగా, విమల చీడీ లోకి వచ్చింది. రఘు ఆమెను చూశాడు... గాఢాంధ కారమయమైన వనం లో, లోవతప్పిపోయిన దేవ కన్యకలా వుంది విమల... గాలికి ఆమెచీర కుచ్చెళ్లు మెల్లిగా కదులున్నవి.

ఆమె తలలో గుప్పెడు గులాబీపూలు ముడుచు కొన్నది—రఘు హృదయం ఒక్కమారు గాఢంగా కొట్టుకుంది—విమల ఇంట్లోకి వెళ్ళిపోయింది... ఆమె తలలోంచి ఒక గులాబీపూవు రాలి, కిందని పడ్డది... రఘు చీడీలోకి నడిచాడు... మెల్లిగా, ఆ రాలిన గులాబీని తీశాడు... తన గదిలోకి వచ్చి, ఆ గులాబీపూవుని ఆఘ్రాణించాడు... పరిమళం గుప్పన వచ్చింది.—హృదయంలో, అప్రయత్నంగా, ఏదో మధురమైన భావం తళుక్కున మెరిసింది—తనకి విమలమీద ఆను రాగం వుదయించిందా? ... రఘు ఒక్కమారు వులికిపడ్డాడు... ఆభావం ఎందుకు కల్గిందో తనకే తెలియదు—కాని కల్గింది!..... తన నేదో మత్తు ఆవరించి నట్లయింది. తను ఏదో మహత్తరమైన, మధురమైన దివ్యశక్తికి, తనకు తెలియకుండానే, లొంగిపోతున్నట్లయింది. ప్రతీ మానవుడు, వాడి ఆదర్శాలు, నీతి, సద్వర్తనం, అన్నీ ఇటువంటి ఒక్కక్షణంకోసం నిరీక్షించి, ఆ క్షణంలో తన్నా వరించుకొనివున్న శక్తికి లొంగిపోతాడని పించింది రఘుకి. తనుకూడా ఆ శక్తికి లొంగిపోవడానికే నిశ్చయించుకున్నాడు—రఘు గబగబా డ్రెస్సు వేసుకుని హోటలువైపు నడిచాడు.

రఘు ఇప్పుడు విమలతో అవసరం అయినప్పు డల్లా మాట్లాడుతున్నాడు. చిట్టి నాధారణంగా రఘు గదిలోనే వుంటుంది... అల్లరి చేస్తుంది... అతనిపుస్తకాలు, కలాలు దాచివేస్తుంది... వారిద్దరు ఒక్కొక్కమారు ఆడుకుంటారు... ఒక్కొక్కమారు తిట్టుకుంటారు. రఘు ఆమె బుగ్గలను గట్టిగా చిదిమి వేస్తాడు. ఆమె ఏడుస్తూ వెళ్ళిపోతుంది... మళ్ళీ పది నిమిషాలలో తాజాగా, అల్లరికి తయారై వస్తుంది.....

ఓనాడురాత్రి టౌను హాలులోని గానసభకి రఘు వెళ్ళేడు. గానసభ పూర్తయేసరికి రాత్రి 12 అయింది. ఇంటికివచ్చి పడుకున్నేసరికి ఒంటిగంట దాటింది. మర్నాడు వుదయంలేచి టైముమాస్తే 9-10 అయింది. గబగబా ముఖం కడుక్కుని, బట్టలు వేసుకుని తలదువ్వుకుంటున్నాడు. విమల గ్లాసుతో కాఫీతెచ్చి చాపమీద వుంచింది: రఘు ఆశ్చర్య పోయి, అన్నాడు:

“ఎందుకమ్మా నీకీశ్రమ!—పోనీ, చిట్టిని పంప లేకపోయావా?”

“అది ఆడుకుందికి పోయింది. తాతగారూ లేరు... మీరు ఆలస్యంగా లేచారని...”

“బాగానేవుంది!” అని రఘు తీక్షణంగా చూస్తూ, “కాని, ఈ సేవలన్నిటికీ నేను సాక్షుడిని కాను తెలుసా?” అన్నాడు.

విమల త్రుళ్ళిపడింది. ఆమె మాట్లాడలేదు. తల వంచుకుని అట్లానే యింకా నిల్చునివుంది.

రఘు మళ్ళీ అన్నాడు: “కారణం తెలుసా?”

విమల తలవూసింది. మాట్లాడలేదు.

“కనాడు నువ్వు పెళ్ళిమాపులకి మా పూరు వచ్చావు... ఆ తర్వాతి సంగతి నీకు తెలుసును...” రఘు కంఠం గద్గదికముయింది. విమల వెళ్ళిపోయింది.

“విమలా! ఒక్క నిమిషం ఆగు” అన్నాడు రఘు. ఆమెను పేరుతో పిలవడం ఇదే మొదటివారు. విమల ద్వారంవద్దకివచ్చి నించుంది. ఆమె ముఖంలో ఏదో అశాంతి కన్పిస్తున్నది.

రఘు ఇంతవరకూ విమలని పరిశీలనగా చూడలేదు. ఇప్పుడు తలఎత్తి ఆమెవేపు నూటిగా చూశాడు. ఆమె ఒక బంగారు బొమ్మ! లోకంలోని అమాయకత్వమంతా ఆమె ముఖంలోనే వున్నట్లుంది! చిరుగాలికి చలిస్తూవున్న లతవలె ఆమె నించుంది...

“విమలా!”

విమల కొద్దిగా తలెత్తి చూసింది.

“విమలా! నిన్ను నేను ప్రేమిస్తున్నాను!”

విమల టక్కున తలవంచేసుకుంది. ఆ తర్వాత రివ్వున యింట్లోకి పారిపోయింది. ఎప్పుడు వెళ్ళిందో

ఎలా వెళ్ళిందో రఘు గమనించలేదు. ఆమె జడ కదలికను అతడు చూడలేదు. కాని, ఆమె వెళ్ళి పోయాక, రఘు తను చేసిన పనిని తెలుసుకున్నాడు! ఆనాడల్లా చాపమీద అట్లానే కూచుని తనను తాను నిందించుకున్నాడు.

రెండురోజులు గడిచాయి. ఈ రెండురోజులు విమల కన్పించలేదు. రఘు మనస్సు సంతోభంతో కృంగిపోతున్నది. తను ఎటువంటి పనిచేశాడు! ఒక రాడీకంటె ఎక్కువ అన్యాయంగా తను ప్రవర్తించా ననుకున్నాడు. ఆ నిముషంలో తనకట్లా అనాలని ఎందుకనిపించిందో?

ఓనాడు తాతగారు రఘుగదికి వచ్చారు.

“అబ్బాయి! నీ ఫౌంటెన్ పెన్ ఒక్కమారు యియ్యి నాయనా! చిన్న ఎడ్రసురాయాలి” అన్నారు చాపమీద కూచుంటూ.

రఘు పెన్ యిచ్చాడు.

“మరేం లేదు నాయనా! మా మనవరాలు విమ లకి వెళ్ళి నిశ్చయమయిందని వాళ్ళ నాన్న రాశాడు. వాడికో జవాబురాసి పడేస్తే మన పూచీ తీరిపో తుందికదా!” అన్నారు తాతగారు ఎడ్రసు రాస్తూ.

“సంతోషం” అన్నాడు రఘు.

తాతగారు లేచి వెళ్ళిపోతూ, రఘువేపు ఓమారు చూసి, అదేమిటి నాయనా! అంత నీరసంగా కనిపిస్తున్నావా?” అన్నారు.

“అబ్బే! ఏం లేదు! రాత్రి నిద్రలేదు”

“ఏమో నాయనా! వారం రోజుల్లో మేము వెళ్ళిపోతాం. ఆరోగ్యం మాత్రం జాగ్రత్త!”

తాతగారు వెళ్ళిపోయారు. రఘు ఒక్కమారు చాపమీద కూలబడి “ఓ!” అని నిట్టూర్పు విడిచాడు.

ఆనాడు సాయంత్రం, పెరట్లో నూతి దగ్గర రఘు ముఖంకడుక్కుంటూ వుండగా, విమల బిందితో నూతికి వచ్చింది. రఘు మనస్సులో ఏదో ఆలోచన మెరసింది.

“విమలా!”

“ఏమిటి? చెప్పండి” అంది విమల మెల్లగా.

“విమలా! నన్ను తీమించు”

“మోరేం తప్పచేయలేదు”

“చేశాను! ఆనాడు నా ప్రవర్తన ఏమీ బాగు లేదని నా వుద్దేశం”

విమల ఒక్క నిముషం పూరుకొని మెల్లిగా అంది: “మీ ప్రవర్తన ఎప్పుడూ బాగానే వుంది. ఆ విషయంలో నా కే సందేహమూ లేదు...మీ మనస్సు లోని విషయం మీరు వెలిబుచ్చారు...అందులో తప్పేమీ లేదు”

“విమలా! నేనో ప్రశ్న అడుగుతున్నాను. నీ యిష్టమైతే నే జవాబియ్యి! జవాబీయకపోయినా నే నేమీ అనుకోను.....ఎందుకంటే, నీకు పెళ్ళి నిశ్చయమైపోయిందని తెలిసింది”

“ఔను! ఏమిటి ప్రశ్న?”

“నువ్వు నన్ను ప్రేమించావా విమలా?”

“నాకు తెలియదు... నా కేమీ తెలియదు... నాకు ప్రేమ అంటే సరియైన ఆర్థం తెలియ దేమో! కాని, స్త్రీలందరికీ సాధారణంగా, ఇటువంటి విషయాల్లో, ఒకే రకమైన హృదయం వుంటుంది. ఏమిటంటే—మిమ్మల్ని ఆనాడు పెళ్ళిమాపుల్లో చూసినప్పుడు మన వివాహం నిశ్చయమయితే బావుం దుననిపించింది...కాని, అది కుదరలేదు. అందువల్ల నేను కొంచెం విచారించిన మాట నిజం...ఆతర్వాత, ఇక్కడికి వచ్చాక మనిద్దరికీ పరిచయమైంది. ఇదంతా ఒక స్వప్నంలా వుంది. నాలో ఎటువంటి భావ ముందో నాకు తెలియదు. తెలిసినా, అది చెప్పలే నేమో! నా మనస్సింకా పరిపక్వానికి రాలేదు. విధికి, తలిదండ్రులకి, లొంగిపోయే స్త్రీని నేను. నాలో అనేక కోరికలు వుండవచ్చు. ప్రపంచంలో ఎందరికి కోరికలు లేవు! అవన్నీ తీరుతాయా? ఇక్క డికి వచ్చాక, మీమీద నాకు జాలి, అభిమానం, కలి గాయి. అది ప్రేమో కాదో నాకు తెలియదు...ఇది ఒక అనుకోని సంఘటన! ఒక కల.....మీతో ఓ విషయం చెప్పాలనుకున్నాను...మీరు రెండురోజు లయి ఏదో మనోవేదనతో కృశించి బాధపడుతున్న ట్లుంది—నిజమేనా?”

“నిజమే! కాని, నీకట్లా తెలిసిందమ్మా?”

“మీ ముఖమే చెప్తున్నది! దానికి కారణం?”

“కారణం నీకు చెప్పానుగా?”

విమల చిన్ననవ్వు నవ్వి అంది “సరే! ఇక నైనా మనస్సు పాడుచేసుకోకుండా వుండండి... నాకు పెళ్ళి నిశ్చయమైంది...మీకుకూడా నేడో రేపో అవకతప్పదు...విధివశాన మనిద్దరం ఇక్కడ ఇలా కలుసుకొన్నాము. మీలోని ఏదో ఒక గొప్ప విశాలహృదయత్వం, సద్వర్తనం, నన్ను ఆకర్షించేయి—అంతే! మరికొన్ని విశ్మలక బహుశః మనిద్దరం ఒకరికొకరం జ్ఞాపకం వుంటామో వుండమో? ఇది ప్రపంచసర్కం...ఈ మన కలయిక మధ్యలో నెట్లావచ్చిందో, అలాగే మధ్యలోనే పోతుంది...” విమల ఆగి, ఒక నిట్టూర్పు విడిచింది. రఘు మాట్లాడలేదు. కొద్ది సేపటివరకూ, ఇద్దరూ మానం గా వున్నారు. ఆ తర్వాత రఘు వెళ్ళిపోబోతూ వుండగా, విమల అంది :

“మేము నాల్గురోజుల్లోగానే మావూరు వెళ్ళి పోతాం...వెళ్ళేముందర మీతో ఒకమాట చెప్పాలనుంది...”

“ఎవరికి?”

“ఈ విషయమై మీరు మీమనస్సు పాడుచేసుకోకుండా వుంటానని మాటయివ్వండి!”

“అట్లాగే” అన్నాడు రఘు.

విమల చిరునవ్వునవ్వి నడిచి వెళ్ళిపోతున్నది. ఆమె పాడు గాటిజడ ఆమె నితంబములమీద నాట్యం

చేస్తూవుండడం, రఘు అట్లానే నిలుచుని చూస్తున్నాడు...విమల ఎంత అందంగావుంది!

రఘు గదిలో పడకకుర్చీలో కూలిపడ్డాడు. అతని కళ్ళముందర ఏదో జ్ఞానజ్యోతి వెలుతున్నట్లయింది. ప్రపంచచరిత్ర అతని కళ్ళకికట్టినట్లయింది...

మర్నాటివుదయం రఘుకి తండ్రివద్దనుంచి వుత్తరం వచ్చింది. ఎవరో పెళ్ళి సంబంధంవారు వచ్చారని, వారు 2 వేల కట్నంఇస్తారని, వెంటనే వచ్చి పిల్లను చూసుకోమనీ ఆయనరాశారు.

రఘు సామాను సర్దుకున్నాడు. విమలతో చెప్పి, రఘు బండినిక్కుతూ వుండగా, ఆమె వీధి చీడీలోకివచ్చి నించుంది. బండి మెల్లిగా నడుస్తున్నది...రఘు తన భావిజీవితం గురించి ఆలోచించుకుంటున్నాడు...మళ్ళీ తనకి పెళ్ళిసంబంధం వచ్చింది...ఆ పిల్లకి తను నచ్చుతాడు. తన తలి దండ్రులు సంతోషిస్తారు....ఇంకా.... ఇంకా... ఏవో ఆలోచనలు వస్తున్నవి.

...బండి మెల్లిగా నడుస్తున్నది. చిన్న చురు గాలివచ్చి రఘు క్రొఫింగును చెదిర్చింది. చీడీలో ఇంకా విమలనుంచుని తనవేపే చూస్తున్నది...బండి మళ్ళిపు తిరుగుతున్నది...దూరంగా, చీడీలో విమల నించుని ఇంకా చూస్తున్నది...కారు మబ్బులు కమ్మిన ఆకాశంలో కనిపించీ కనపడని చిన్న నక్షత్రంలా అగుపించి అదృశ్యమైంది విమల!

